

ပြည်ထောင်စုသမ္မတမြန်မာနိုင်ငံတော်  
မြန်မာနိုင်ငံရင်းနှီးမြှုပ်နှံမှုကော်မရှင်  
အမိန့်အမှတ်၊ ၁/၂၀၁၂

နေပြည်တော်၊ ၁၃၇၃ ခုနှစ်၊ တပေါင်းလဆန်း ၆ ရက်  
( ၂၀၁၂ ခုနှစ်၊ ဖေဖော်ဝါရီလ ၂၇ ရက် )

ပြည်ထောင်စု သမ္မတ မြန်မာနိုင်ငံတော် မြန်မာနိုင်ငံ ရင်းနှီးမြှုပ်နှံမှု ကော်မရှင်သည် ပြည်ထောင်စု မြန်မာနိုင်ငံတော် နိုင်ငံခြား ရင်းနှီးမြှုပ်နှံမှု ဥပဒေ (နိုင်ငံတော် ငြိမ်ဝပ်ပိပြားမှု တည်ဆောက်ရေးအဖွဲ့ ဥပဒေ အမှတ် ၁၀/၈၈) ပုဒ်မ ၅ နှင့် ၃၂ တို့နှင့် အညီ အောက်ပါအမိန့်ကို ထုတ်ပြန်လိုက်သည်။

**အခန်း(၁)**

**အမည်နှင့် အဓိပ္ပာယ်ဖော်ပြချက်**

၁။ ဤအမိန့်ကို မြန်မာနိုင်ငံသား ရင်းနှီးမြှုပ်နှံမှုအဖြစ် အမည်ခံ ဆောင်ရွက်လျက်ရှိသော နိုင်ငံခြားရင်းနှီးမြှုပ်နှံမှုများအား ပြည်ထောင်စု မြန်မာနိုင်ငံတော် နိုင်ငံခြားရင်းနှီးမြှုပ်နှံမှု ဥပဒေ နှင့်အညီ ပြန်လည် ပြင်ဆင် ဆောင်ရွက်ခြင်းဆိုင်ရာ အမိန့်ဟု ခေါ်တွင်စေရမည်။

၂။ ဤအမိန့်တွင် ပါရှိသော စကားရပ်များသည် ပြည်ထောင်စု မြန်မာနိုင်ငံတော် နိုင်ငံခြား ရင်းနှီးမြှုပ်နှံမှု ဥပဒေတွင် ပါရှိသည့်အတိုင်း အဓိပ္ပာယ် သက်ရောက်စေရမည်။

**အခန်း(၂)**

**နိုင်ငံခြားရင်းနှီးမြှုပ်နှံမှုအဖြစ် ပြောင်းလဲဆောင်ရွက်ခြင်း**

၃။ အောက်ပါ လုပ်ငန်းရှင်များသည် ရာနှုန်းပြည့် နိုင်ငံခြားရင်းနှီးမြှုပ်နှံမှုအဖြစ် ပြောင်းလဲ ဆောင်ရွက်ခွင့်ရှိသည်-

(က) နိုင်ငံသား ရင်းနှီးမြှုပ်နှံမှုအဖြစ် အမည်ခံဆောင်ရွက်လျက် ရှိသော်လည်း လုပ်ငန်း တစ်ခုလုံး၏ ပုံသေပိုင်ပစ္စည်းများ၊ ငွေကြေးများ၊ ပေးရန်နှင့် ရရန်တာဝန်များကို နိုင်ငံသားတစ်ဦးဦးက လုံးဝပါဝင်ကျခံရခြင်းမရှိဘဲ မိမိကသာ ရာနှုန်းပြည့် ကျခံ နေသည့် နိုင်ငံခြားသား စီးပွားရေးလုပ်ငန်းရှင်၊

(ခ) နိုင်ငံသားတစ်ဦးဦးကတိုက်ရိုက်ဖြစ်စေ၊ သွယ်ဝိုက်၍ဖြစ်စေ အရင်းအနှီးအစုရှယ်ယာ ထည့်ဝင်ခြင်းမရှိသည့်စီးပွားရေးလုပ်ငန်းတွင်ရင်းနှီးမြှုပ်နှံထားသည့် နိုင်ငံခြားသား စီးပွားရေးလုပ်ငန်းရှင်၊

- (ဂ) အမည်ခံ၍ စီးပွားရေးလုပ်ငန်း ဆောင်ရွက်ပေးနေသည့် နိုင်ငံသား တစ်ဦးဦးအား မြန်မာ့ဓလေ့ ထုံးတမ်းနှင့်အညီဖြစ်စေ၊ အခြားနည်းလမ်းဖြင့်ဖြစ်စေ လက်ထပ် ထိမ်းမြားထားခြင်းမရှိသော သို့မဟုတ် အဆိုပါ နိုင်ငံသား တစ်ဦးဦးကို အမွေစား အမွေခံအဖြစ် ဥပဒေနှင့်အညီ မွေးစားထားခြင်းမရှိသော နိုင်ငံခြားသား စီးပွားရေး လုပ်ငန်းရှင်။

၄။ ပြည်ထောင်စု မြန်မာနိုင်ငံတော် နိုင်ငံခြားရင်းနှီးမြှုပ်နှံမှုဥပဒေနှင့်အညီ ပြန်လည်ပြင်ဆင် ဆောင်ရွက်ခွင့်ပြုရန် အဆိုပြု တင်ပြလိုပါသော နိုင်ငံသား ရင်းနှီးမြှုပ်နှံမှုအဖြစ် အမည်ခံ ဆောင်ရွက်လျက်ရှိသည့် နိုင်ငံခြား သားသည် -

- (က) ရင်းနှီးမြှုပ်နှံထားသည့် စီးပွားရေးလုပ်ငန်းကို ပြည်ထောင်စု မြန်မာနိုင်ငံတော် နိုင်ငံခြား ရင်းနှီးမြှုပ်နှံမှုဥပဒေနှင့်အညီ ပြန်လည် ပြင်ဆင်ဆောင်ရွက်ခွင့်ပြုရေး အတွက် ကော်မရှင်သို့ လိပ်မူ တင်ပြစာကို လူကိုယ်တိုင် လာရောက်တင်ပြရမည်။
- (ခ) အပိုဒ်ခွဲ(က) အရ တင်ပြသည့်စာတွင် အောက်ပါအချက်များကို ဖော်ပြရမည် -
  - (၁) ဆောင်ရွက်မည့် နိုင်ငံခြားသား၏ အမည်၊ နိုင်ငံသား၊ နေရပ်လိပ်စာ၊
  - (၂) ဆောင်ရွက်လျက်ရှိသည့် စီးပွားရေး လုပ်ငန်း အမျိုးအစား၊ တည်နေရာ၊ နိုင်ငံသား ရင်းနှီးမြှုပ်နှံမှု အဖြစ် ကော်မရှင်က ထုတ်ပေးခဲ့သည့် ခွင့်ပြုမိန့် အမှတ်၊ ရက်စွဲ၊ ရင်းနှီးမြှုပ်နှံမှုပမာဏ၊
  - (၃) လက်ရှိ တာဝန်ခံ ဆောင်ရွက်လျက်ရှိသည့် နိုင်ငံသားနှင့် ဒါရိုက်တာ အဖွဲ့ဝင် နိုင်ငံသားများ၏ အမည်၊ မှတ်ပုံတင် အမှတ်၊ နေရပ်လိပ်စာ၊
  - (၄) ဆောင်ရွက်လျက်ရှိသည့် စီးပွားရေးလုပ်ငန်း၏ နောက်ဆုံးထုတ်ပြန်ခဲ့သော နှစ်စဉ်အစီရင်ခံစာ၊
  - (၅) ဆောင်ရွက်လျက်ရှိသည့် စီးပွားရေးလုပ်ငန်း၏ အခွန်အရပ်ရပ် ပေးဆောင် ပြီးစီးမှု အထောက်အထား၊
  - (၆) လုပ်ငန်း ဆက်လက် ဆောင်ရွက်မည့် နိုင်ငံခြားသားနှင့် ပတ်သက်၍ သက်ဆိုင်ရာ သံရုံး၏ ထောက်ခံချက်နှင့် နိုင်ငံကူးလက်မှတ် မိတ္တူ။
- (ဂ) ယင်းသို့ ဆောင်ရွက်နေသည့် နိုင်ငံခြား ရင်းနှီးမြှုပ်နှံမှုများအား ပြည်ထောင်စု မြန်မာနိုင်ငံတော် နိုင်ငံခြား ရင်းနှီးမြှုပ်နှံမှု ဥပဒေနှင့်အညီ ပြန်လည် ပြင်ဆင် ဆောင်ရွက်ရန် ကော်မရှင်ကထုတ်ပြန်ကြေညာသည့်နေ့မှစ၍ရက်ပေါင်း ၉၀ အတွင်း အဆိုပြု တင်ပြရမည်။

၅။ ကော်မရှင်သည် နိုင်ငံခြားသား၏ နိုင်ငံခြားရင်းနှီးမြှုပ်နှံမှုလုပ်ငန်းအဖြစ် ဆောင်ရွက်ရန် အဆိုပြုချက် ရရှိသည့်အခါ အောက်ပါအတိုင်း စိစစ်ဆောင်ရွက်ရမည် -

- (က) ရင်းနှီးမြှုပ်နှံမှုကို ဆက်လက် ဆောင်ရွက်မည့် နိုင်ငံခြားသားသည် မြန်မာနိုင်ငံနှင့် သက်ဆိုင်ရာနိုင်ငံတွင် နာမည်ပျက်စာရင်း သတ်မှတ်ခြင်း ခံရသူ ဟုတ်မဟုတ် သက်ဆိုင်ရာ ဝန်ကြီးဌာနများနှင့် သက်ဆိုင်ရာ သံရုံးများသို့ ဆက်သွယ် စုံစမ်း စိစစ်ခြင်း၊
- (ခ) ဆောင်ရွက်လျက်ရှိသည့် စီးပွားရေးလုပ်ငန်းသည် ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှု ဥပဒေနှင့်အညီ ဆောင်ရွက်ရန် ခွင့်ပြုနိုင်သည့် လုပ်ငန်း ဟုတ်မဟုတ် စိစစ်ခြင်း၊
- (ဂ) ဆောင်ရွက်လျက်ရှိသည့် စီးပွားရေးလုပ်ငန်းနှင့် စပ်လျဉ်း၍ စည်းကြပ်ထားသည့် အခွန်အရပ်ရပ်ကို ပြေကြေစွာ ပေးဆောင်ပြီးစီးမှု ရှိမရှိ စိစစ်ခြင်း၊
- (ဃ) ဆောင်ရွက်လျက်ရှိသည့် စီးပွားရေးလုပ်ငန်းသည် တည်နေရာအရလည်းကောင်း၊ ပတ်ဝန်းကျင် အနေအထားအရလည်းကောင်း၊ လုပ်ငန်းအမျိုးအစားနှင့် လုပ်ငန်း သဘာဝအရလည်းကောင်း လက်ရှိနေရာတွင် ဆက်လက် ဆောင်ရွက်ခွင့်ပြုရန် သင့်မသင့် ကွင်းဆင်းစိစစ်ခြင်း။

၆။ ကော်မရှင်က အပိုဒ် ၅ နှင့်အညီ စိစစ်ပြီးသည့်အခါ စိစစ်တွေ့ရှိချက်များကို အနီးကပ်ဆုံး ကျင်းပသည့် ကော်မရှင် အစည်းအဝေးသို့ တင်ပြ၍ ကော်မရှင်က သဘောတူလျှင် လက်ရှိ နိုင်ငံသား ရင်းနှီးမြှုပ်နှံမှု ဥပဒေအရ ဆောင်ရွက်နေသည့် လုပ်ငန်း၏ တန်ဖိုးအရပ်ရပ်ကို လက်ရှိ ဆောင်ရွက် လျက်ရှိသည့် နိုင်ငံသားများထံမှ နိုင်ငံခြားငွေဖြင့် ပြန်လည်ပေးချေဝယ်ယူကာ ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှုဥပဒေနှင့်အညီ ဆက်လက် ဆောင်ရွက်ရန် ခွင့်ပြုရမည်။

၇။ နိုင်ငံသား ရင်းနှီးမြှုပ်နှံမှုကို နိုင်ငံခြား ရင်းနှီးမြှုပ်နှံမှုအဖြစ် ဆက်လက်ဆောင်ရွက် ရာတွင်-

- (က) မြေအသုံးပြုခြင်းနှင့်စပ်လျဉ်း၍ ပြည်ထောင်စုသမ္မတမြန်မာနိုင်ငံတော်အစိုးရအဖွဲ့၏ ၂၀၁၁ခုနှစ်၊ စက်တင်ဘာလ ၃၀ ရက်စွဲပါ အမိန့်ကြော်ငြာစာအမှတ်၊ ၃၉/၂၀၁၁ နှင့် အညီ ဆောင်ရွက်ရမည်။
- (ခ) နိုင်ငံခြားငွေဆိုင်ရာကိစ္စများနှင့် စပ်လျဉ်း၍ ပြည်ထောင်စုသမ္မတမြန်မာနိုင်ငံတော် အစိုးရအဖွဲ့၏ ၂၀၁၁ခုနှစ်၊ စက်တင်ဘာလ ၃၀ ရက်စွဲပါ အမိန့်ကြော်ငြာစာအမှတ်၊ ၄၀/၂၀၁၁ နှင့် အညီ ဆောင်ရွက်ရမည်။

- (ဂ) ဤအမိန့်နှင့်အညီ နိုင်ငံခြား ရင်းနှီးမြှုပ်နှံမှုအဖြစ် ပြန်လည်ပြင်ဆင် ဆောင်ရွက် နေစဉ် ကာလအတွင်း နိုင်ငံခြားသား ရင်းနှီးမြှုပ်နှံသူသည် သက်ဆိုင်ရာ စီးပွားရေး လုပ်ငန်း၌ ခန့်အပ်ထားသည့် နိုင်ငံသား ဝန်ထမ်း၊ လုပ်သားများအား မူလလစာ နှင့်ထောက်ပံ့ကြေးနှုန်းထားများအတိုင်း မပျက်မကွက်ထုတ်ပေးရမည်။
- (ဃ) ကော်မရှင်၏ ခွင့်ပြုမိန့်ရရှိ၍ နိုင်ငံခြားရင်းနှီးမြှုပ်နှံမှုအဖြစ် လုပ်ငန်းဆက်လက် ဆောင်ရွက်သည့်အခါ သက်ဆိုင်ရာလုပ်ငန်းအတွက်မူလကခန့်အပ်ထားပြီးဖြစ်သည့် နိုင်ငံသား ဝန်ထမ်း၊ လုပ်သားများအား အရေအတွက် လျော့ချခြင်း မပြုရ။
- (င) နိုင်ငံသားအမည်ခံ၍ စီးပွားရေးလုပ်ငန်း ဆောင်ရွက်နေသည့် နိုင်ငံခြားသားသည် ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှု ဥပဒေနှင့်အညီ ရင်းနှီး မြှုပ်နှံမှုကို ပြင်ဆင်ဆောင်ရွက်ရန် ကော်မရှင်က ထုတ်ပြန်ကြေညာပြီးသည့်အခါ အမိန့်နှင့်အညီ ပြင်ဆင် ဆောင်ရွက်ခြင်းမပြုဘဲ မိမိ၏ စီးပွားရေး လုပ်ငန်းကို နိုင်ငံသား တစ်ဦးဦးအား ထုခွဲရောင်းချခြင်း မပြုရ။

**အခန်း(၃)**

**ဖက်စပ်နိုင်ငံခြားရင်းနှီးမြှုပ်နှံမှုအဖြစ် ပြောင်းလဲဆောင်ရွက်ခြင်း**

၈။ အောက်ပါ လုပ်ငန်းရှင်များသည် ဖက်စပ်နိုင်ငံခြား ရင်းနှီးမြှုပ်နှံမှုအဖြစ် ပြောင်းလဲ ဆောင်ရွက်ခွင့်ရှိသည် -

- (က) နိုင်ငံသား ရင်းနှီးမြှုပ်နှံမှုအဖြစ် အမည်ခံ ဆောင်ရွက်လျက်ရှိသော်လည်း လုပ်ငန်း တစ်ခုလုံး၏ ပုံသေပိုင်ပစ္စည်းများ၊ ငွေကြေးများ၊ ပေးရန်နှင့်ရရန် တာဝန်များကို နိုင်ငံသားတစ်ဦးဦးက တစ်စိတ်တစ်ဒေသ ပါဝင်ကျခံထားသည့် စီးပွားရေး လုပ်ငန်း ဆောင်ရွက်နေသော နိုင်ငံခြားသား စီးပွားရေးလုပ်ငန်းရှင်၊
- (ခ) နိုင်ငံသားတစ်ဦးဦးကတိုက်ရိုက်ဖြစ်စေ၊ သွယ်ဝိုက်၍ဖြစ်စေ အရင်းအနှီးအစုရှယ်ယာ ထည့်ဝင်ထားသည့် စီးပွားရေး လုပ်ငန်းတွင် ရင်းနှီးမြှုပ်နှံထားသည့် နိုင်ငံခြားသား စီးပွားရေးလုပ်ငန်းရှင်၊
- (ဂ) အမည်ခံ၍ စီးပွားရေးလုပ်ငန်း ဆောင်ရွက်ပေးနေသည့် နိုင်ငံသား တစ်ဦးဦးအား မြန်မာ့ ဓလေ့ထုံးတမ်းနှင့်အညီဖြစ်စေ၊ အခြား နည်းလမ်းဖြင့်ဖြစ်စေ လက်ထပ် ထိမ်းမြားထားသော သို့မဟုတ် အဆိုပါ နိုင်ငံသား တစ်ဦးဦးအား အမွေစားအမွေခံ အဖြစ် ဥပဒေနှင့်အညီ မွေးစားထားသော နိုင်ငံခြားသား စီးပွားရေး လုပ်ငန်းရှင်။

၉။ ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှုဥပဒေနှင့်အညီ ဖက်စပ်နိုင်ငံခြား ရင်းနှီးမြှုပ်နှံမှုအဖြစ် ပြန်လည် ပြင်ဆင် ဆောင်ရွက်ခွင့်ပြုပါရန် အဆိုပြု တင်ပြလိုသော နိုင်ငံသား ရင်းနှီးမြှုပ်နှံမှု အဖြစ် အမည်ခံ ဆောင်ရွက်လျက်ရှိသည့် နိုင်ငံခြားသားသည်-

(က) ရင်းနှီးမြှုပ်နှံထားသည့် စီးပွားရေးလုပ်ငန်းကို ပြည်ထောင်စု မြန်မာနိုင်ငံတော် နိုင်ငံခြား ရင်းနှီးမြှုပ်နှံမှုဥပဒေနှင့်အညီ ပြန်လည် ပြင်ဆင်ဆောင်ရွက်ခွင့်ပြုရေး အတွက် ကော်မရှင်သို့ လိပ်မူ တင်ပြစာကို လူကိုယ်တိုင် လာရောက်တင်ပြရမည်။

(ခ) အပိုဒ်ခွဲ(က)အရ တင်ပြသည့်စာတွင် အောက်ပါအချက်များကို ဖော်ပြရမည်-

(၁) နိုင်ငံသားနှင့် ဖက်စပ်ဆောင်ရွက်မည့် နိုင်ငံခြားသား၏ အမည်၊ နိုင်ငံသား၊ နေရပ်လိပ်စာ၊

(၂) ဆောင်ရွက်လျက်ရှိသည့် စီးပွားရေး လုပ်ငန်းအမျိုးအစား၊ တည်နေရာ၊ မြန်မာနိုင်ငံသား ရင်းနှီးမြှုပ်နှံမှုအဖြစ် ကော်မရှင်က ထုတ်ပေးခဲ့သည့် ခွင့်ပြုမိန့် အမှတ်၊ ရက်စွဲ၊ ရင်းနှီးမြှုပ်နှံမှုပမာဏ၊

(၃) လက်ရှိ တာဝန်ခံ ဆောင်ရွက်လျက်ရှိသည့် နိုင်ငံသားနှင့် ဒါရိုက်တာ အဖွဲ့ဝင် နိုင်ငံသားများ၏ အမည်၊ မှတ်ပုံတင် အမှတ်၊ နေရပ်လိပ်စာ၊

(၄) ဆောင်ရွက်လျက်ရှိသည့် စီးပွားရေးလုပ်ငန်း၏ နောက်ဆုံး ထုတ်ပြန်ခဲ့သော နှစ်စဉ်အစီရင်ခံစာ၊

(၅) ဆောင်ရွက်လျက်ရှိသည့် စီးပွားရေးလုပ်ငန်း၏ အခွန်အရပ်ရပ် ပေးဆောင် ပြီးစီးမှု အထောက်အထား၊

(၆) ဆက်လက်ဆောင်ရွက်မည့် နိုင်ငံခြားသားနှင့် ပတ်သက်၍ သက်ဆိုင်ရာ သံရုံး ၏ ထောက်ခံချက်နှင့် နိုင်ငံကူးလက်မှတ် မိတ္တူ၊

(၇) ဆက်လက် ဆောင်ရွက်မည့် စီးပွားရေးလုပ်ငန်း အတွက် နိုင်ငံသားနှင့် နိုင်ငံခြားသားတို့ ရင်းနှီးမြှုပ်နှံမှု ထည့်ဝင်မည့် အမျိုးအစားနှင့် ပမာဏ၊

(၈) ဆက်လက် ဆောင်ရွက်မည့် နိုင်ငံသား အနေဖြင့် ရင်းနှီးမြှုပ်နှံမှုပြုရန် လုံလောက်သည့် မြန်မာကျပ်ငွေ သို့မဟုတ် နိုင်ငံခြားငွေ လက်ဝယ်ရှိကြောင်း အထောက်အထားအဖြစ် သက်ဆိုင်ရာဘဏ်က လွန်ခဲ့သည့် ခြောက်လက ထုတ်ပြန်သည့် ဘဏ်စာရင်းရှင်းတမ်း၊

(၉) ဖက်စပ်လုပ်ငန်းတွင် ပါဝင်ဆောင်ရွက်မည့် နိုင်ငံသားသည် နိုင်ငံခြားသား ရင်းနှီးမြှုပ်နှံသူ၏ မြန်မာ့ဓလေ့ထုံးတမ်းနှင့်အညီဖြစ်စေ၊ အခြားနည်းလမ်း ဖြင့်ဖြစ်စေ လက်ထပ် ထိမ်းမြားထားသူ ဖြစ်ပါက ရင်းနှီးမြှုပ်နှံမှု ပမာဏ၏ ၅၀ ရာခိုင်နှုန်းအား နိုင်ငံခြားသား ရင်းနှီးမြှုပ်နှံသူက စိုက်ထုတ် ထည့်ဝင် ပေးမည်ဖြစ်ကြောင်း နိုင်ငံခြားသား ကိုယ်တိုင်သဘောတူလက်မှတ် ရေးထိုး ထားသည့် တင်ပြချက်၊

(၁၀) ဖက်စပ်လုပ်ငန်းတွင် ပါဝင်ဆောင်ရွက်မည့် နိုင်ငံသားသည် နိုင်ငံခြားသား ရင်းနှီးမြှုပ်နှံသူက အမွေစားအမွေခံအဖြစ် ဥပဒေနှင့်အညီ မွေးစားထားသူ ဖြစ်ပါက ၎င်းထည့်ဝင်ရမည့် ငွေကြေးပမာဏ အချိုးကို နိုင်ငံခြားသား ရင်းနှီးမြှုပ်နှံသူက စိုက်ထုတ်ထည့်ဝင်ပေးမည်ဖြစ်ကြောင်း နိုင်ငံခြားသား ကိုယ်တိုင်သဘောတူလက်မှတ် ရေးထိုးထားသည့် တင်ပြချက်။

(ဂ) နိုင်ငံသား ရင်းနှီးမြှုပ်နှံမှုအဖြစ်အမည်ခံ ဆောင်ရွက်နေသည့် နိုင်ငံခြား ရင်းနှီးမြှုပ်နှံမှုကို ပြည်ထောင်စုမြန်မာနိုင်ငံတော် နိုင်ငံခြား ရင်းနှီးမြှုပ်နှံမှု ဥပဒေနှင့်အညီ ပြန်လည် ပြင်ဆင်ဆောင်ရွက်ရန် ကော်မရှင် က ထုတ်ပြန် ကြေညာသည့်နေ့မှ စ၍ ရက်ပေါင်း ၉၀ အတွင်း အဆိုပြုတင်ပြရမည်။

၁၀။ ကော်မရှင်သည် နိုင်ငံခြားသား၏ ဖက်စပ် နိုင်ငံခြား ရင်းနှီးမြှုပ်နှံမှု လုပ်ငန်းအဖြစ် ဆောင်ရွက်ရန် အဆိုပြုချက် ရရှိသည့်အခါ အောက်ပါ အတိုင်း စိစစ်ဆောင်ရွက်ရမည် -

(က) ဖက်စပ်ဆောင်ရွက်မည့် နိုင်ငံခြားသားသည် မြန်မာနိုင်ငံနှင့်သက်ဆိုင်ရာ နိုင်ငံတွင် နာမည်ပျက်စာရင်း သတ်မှတ်ခြင်းခံရသူ ဟုတ်မဟုတ် သက်ဆိုင်ရာဝန်ကြီး ဌာန များနှင့် သက်ဆိုင်ရာ သံရုံးများသို့ ဆက်သွယ်စုံစမ်း စိစစ်ခြင်း၊

(ခ) ဖက်စပ်ဆောင်ရွက်မည့် နိုင်ငံသားသည် နာမည်ပျက်စာရင်း တင်သွင်းခြင်း ခံရသူ ဟုတ်မဟုတ် သက်ဆိုင်ရာ ဝန်ကြီးဌာနများသို့ ဆက်သွယ်စုံစမ်း စိစစ်ခြင်း၊

(ဂ) ဆောင်ရွက်လျက်ရှိသည့် စီးပွားရေးလုပ်ငန်းသည် ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှု ဥပဒေနှင့်အညီ ဆောင်ရွက်ရန် ခွင့်ပြုနိုင်သည့် လုပ်ငန်း ဟုတ်မဟုတ် စိစစ်ခြင်း၊

(ဃ) ဆောင်ရွက်လျက်ရှိသည့် စီးပွားရေးလုပ်ငန်းနှင့် စပ်လျဉ်း၍ စည်းကြပ်ထားသည့် အခွန်အရပ်ရပ်ကို ပြေကြေစွာ ပေးဆောင်ပြီးစီးမှု ရှိမရှိ စိစစ်ခြင်း၊

(င) ဖက်စပ်ဆောင်ရွက်မည့် နိုင်ငံသား၏ ငွေကြေးလုံလောက်ခိုင်မာမှု ရှိမရှိ စိစစ်ခြင်း၊

(စ) ဆောင်ရွက်လျက်ရှိသည့် စီးပွားရေးလုပ်ငန်းသည် တည်နေရာအရလည်းကောင်း၊ ပတ်ဝန်းကျင် အနေအထားအရလည်းကောင်း၊ လုပ်ငန်း အမျိုးအစားနှင့် လုပ်ငန်း သဘာဝအရ လည်းကောင်း လက်ရှိနေရာတွင် ဆက်လက်ဆောင်ရွက်ခွင့်ပြုရန် သင့်မသင့် ကွင်းဆင်းစိစစ်ခြင်း။

၁၁။ ကော်မရှင်က အပိုဒ် ၈ နှင့်အညီ စိစစ်ပြီးသည့်အခါ စိစစ်တွေ့ရှိချက်များကို အနီးကပ် ဆုံးကျင်းပသည့် ကော်မရှင်အစည်းအဝေးသို့ တင်ပြ၍ ကော်မရှင်က သဘောတူလျှင် လက်ရှိ မြန်မာနိုင်ငံသားများ ရင်းနှီးမြှုပ်နှံမှု ဥပဒေအရ ဆောင်ရွက်နေသည့် လုပ်ငန်းမှ နိုင်ငံခြားသားက

ပိုင်ဆိုင်ခွင့်ရှိသည့် တန်ဖိုးအရပ်ရပ်ကို လက်ရှိဆောင်ရွက်လျက်ရှိသည့် နိုင်ငံသားများထံမှနိုင်ငံခြား ငွေဖြင့် ပြန်လည် ပေးချေဝယ်ယူကာ ပြည်ထောင်စု မြန်မာနိုင်ငံတော် နိုင်ငံခြား ရင်းနှီးမြှုပ်နှံမှု ဥပဒေနှင့်အညီ ဆက်လက်ဆောင်ရွက်ရန် ခွင့်ပြုရမည်။

၁၂။ နိုင်ငံသား ရင်းနှီးမြှုပ်နှံမှုကို ဖက်စပ် နိုင်ငံခြား ရင်းနှီးမြှုပ်နှံမှုအဖြစ် ပြင်ဆင် ဆောင်ရွက် ရာတွင် -

- (က) မြေအသုံးပြုခြင်းနှင့်စပ်လျဉ်း၍ ပြည်ထောင်စုသမ္မတမြန်မာနိုင်ငံတော်အစိုးရအဖွဲ့၏ ၂၀၁၁ခုနှစ်၊ စက်တင်ဘာလ ၃၀ ရက်စွဲပါ အမိန့်ကြော်ငြာစာအမှတ်၊ ၃၉/၂၀၁၁ နှင့်အညီ ဆက်လက်ဆောင်ရွက်ရမည်။
- (ခ) နိုင်ငံခြားငွေဆိုင်ရာကိစ္စများနှင့် စပ်လျဉ်း၍ ပြည်ထောင်စုသမ္မတမြန်မာ နိုင်ငံတော် အစိုးရအဖွဲ့၏ ၂၀၁၁ ခုနှစ်၊ စက်တင်ဘာလ ၃၀ ရက်စွဲပါ အမိန့်ကြော်ငြာစာ အမှတ်၊ ၄၀/၂၀၁၁ နှင့် အညီ ဆက်လက် ဆောင်ရွက် ရမည်။
- (ဂ) ကော်မရှင်၏ ခွင့်ပြုမိန့် ရရှိပြီးချိန်မှ လုပ်ငန်းစတင်ဆောင်ရွက်သည့်အချိန်အထိ ဖက်စပ်ရင်းနှီးမြှုပ်နှံသူသည် သက်ဆိုင်ရာ စီးပွားရေးလုပ်ငန်း၌ ခန့်အပ်ထားသည့် နိုင်ငံသားဝန်ထမ်း၊ လုပ်သားများအား မူလ လစာနှင့် ထောက်ပံ့ကြေးနှုန်းထားများ အတိုင်း မပျက်မကွက် ထုတ်ပေးရမည်။
- (ဃ) ဖက်စပ် နိုင်ငံခြားရင်းနှီးမြှုပ်နှံမှုအဖြစ် ကော်မရှင်၏ ခွင့်ပြုမိန့်ရရှိ၍ လုပ်ငန်း ဆက်လက် ဆောင်ရွက်သည့်အခါ သက်ဆိုင်ရာလုပ်ငန်းအတွက် မူလက ခန့်အပ် ထားပြီးဖြစ်သည့် နိုင်ငံသား ဝန်ထမ်း၊ လုပ်သားများအား အရေအတွက် လျော့ချ ခြင်း မပြုရ။
- (င) နိုင်ငံသားအမည်ခံ၍ စီးပွားရေးလုပ်ငန်း ဆောင်ရွက်နေသည့် နိုင်ငံခြားသားသည် ပြည်ထောင်စုမြန်မာနိုင်ငံတော် နိုင်ငံခြား ရင်းနှီးမြှုပ်နှံမှု ဥပဒေနှင့်အညီ ရင်းနှီး မြှုပ်နှံမှုကို ပြင်ဆင်ဆောင်ရွက်ရန် ကော်မရှင်က ထုတ်ပြန်ကြေညာပြီးသည့်အခါ ဤအမိန့်နှင့်အညီ ပြင်ဆင်ဆောင်ရွက်ခြင်းမပြုဘဲ မိမိ၏ စီးပွားရေး လုပ်ငန်းကို နိုင်ငံသား တစ်ဦးဦးအား ထုခွဲရောင်းချခြင်း မပြုရ။

### အခန်း(၄)

### အထွေထွေ

၁၃။ နိုင်ငံသားရင်းနှီးမြှုပ်နှံမှုတစ်ခုခုတွင် နိုင်ငံခြားသား၏ပုံသေပိုင်ပစ္စည်း၊ ငွေကြေး၊ ဂျယ်ယာ တစ်ရပ်ရပ်ပါဝင်မှုသည် စုစုပေါင်း ရင်းနှီးမြှုပ်နှံမှု၏ ၃၅ ရာခိုင်နှုန်းအောက် လျော့နည်းပါက ယင်းရင်းနှီးမြှုပ်နှံမှုအား နိုင်ငံခြားရင်းနှီးမြှုပ်နှံမှုအဖြစ် ပြောင်းလဲဆောင်ရွက်ရန် ခွင့်မပြုရ။

၁၄။ အပိုဒ် ၁၃ အရ နိုင်ငံခြား ရင်းနှီးမြှုပ်နှံမှုအဖြစ် ပြောင်းလဲ ဆောင်ရွက်ခွင့် မရှိသည့် ရင်းနှီးမြှုပ်နှံမှုတွင် နိုင်ငံခြားသား ထည့်ဝင်ထားသည့် တန်ဖိုးပမာဏကို ယင်းလုပ်ငန်းတွင် လုပ်ဆောင်နေသည့် ဒါရိုက်တာအဖွဲ့ဝင် နိုင်ငံသားများက ပြန်လည်ဝယ်ယူကာ ရာနှုန်းပြည့် နိုင်ငံသား ရင်းနှီးမြှုပ်နှံမှုအဖြစ်သာ ဆောင်ရွက်သွားရမည်။

အမိန့်အရ

(ပုံ) စိုးသိန်း

ဥက္ကဋ္ဌ

မြန်မာနိုင်ငံ ရင်းနှီးမြှုပ်နှံမှု ကော်မရှင်

စာအမှတ် ၊ ရက-၆(ဂ)/မ-၀၀၁/၂၀၁၂ (၂၇၇၀)  
ရက်စွဲ ၊ ၂၀၁၂ ခုနှစ်၊ ဖေဖော်ဝါရီလ ၂၇ ရက်။

ဖြန့်ဝေခြင်း။

နိုင်ငံတော်သမ္မတရုံး

လွှတ်တော်ရုံး

ပြည်ထောင်စုတရားလွှတ်တော်ချုပ်

နိုင်ငံတော်ဖွဲ့စည်းပုံအခြေခံဥပဒေဆိုင်ရာရုံး

ပြည်ထောင်စုရွေးကောက်ပွဲကော်မရှင်

ပြည်ထောင်စုဝန်ကြီးဌာနအားလုံး

ပြည်ထောင်စုရှေ့နေချုပ်ရုံး

ပြည်ထောင်စုစာရင်းစစ်ချုပ်ရုံး

ပြည်ထောင်စုရာထူးဝန်အဖွဲ့

မြန်မာနိုင်ငံရင်းနှီးမြှုပ်နှံမှုကော်မရှင်အဖွဲ့ဝင်အားလုံး

ဦးဆောင်ညွှန်ကြားရေးမှူး

ပုံနှိပ်ရေးနှင့်စာအုပ်ထုတ်ဝေရေးလုပ်ငန်း

မြန်မာနိုင်ငံပြန်တမ်းတွင် ထည့်သွင်း

ကြေငြာပေးပါရန်

အမိန့်အရ

( အေးကို )

ညွှန်ကြားရေးမှူးချုပ်